

Yşkyň jepasy

Category: Goşgular, Kitapcy, Sözler
написано kitapcy | 22 января, 2025
Yşkyň jepasy

YŞKYŇ JEPASY

Sen gidiber,
Indi gözlem görmesin.
Bir pursatlyk düşleriňden gözleme,
Geçer ýyllar, geler ahmyr aýlanyp.
Ýüzüň öwrüp, ötünç sorap sözleme,
Hasrat baglan gözleriňi gizleme
Goý, çözmese çözülmegin düwünler,
Geçmişinden meni gözläp ýaýdanma.
Ýyllar hyýalyma agram berse-de,
Ynanamok: «Unut» diýip aýdanňa.

Salgyma ugradyp yşkyň yzasyn,
Oň jebirini ýüreklerde göterdik.
Gözýetime bakyp, uzak oýlanyp,
Nowjuwan bahary, gysy ötürdik.
Ine, şeýdip, söýgimizi ýitirdik.

Ötünç sorap, ertirimi güýmeme,
Ýürek çekdi yşkyň pynhan derdini.
Gabanypdym ýetilmedik yhlasym,
Durmuş saýlar eken söýgiň merdini,
Aýtmasam-da, ejizligiň gördüňmi?!

Bagtly günler ýatlamada galypdyr,
Boşap galdy, bagtdan doly dükanyň.
Dünýä aýdym bolup, saz bolup gelen,
Bir mahal diňipdir bagt mukamym,
Ýalňyzlykmy indi baky mekanyň?!

■ ÝEKE SÖZ

Sen özüňi asman saýyp depelän
Duýgularňa göz dikýärler özgeler.
Umytlarmy söndüräýse keç ykbal,
Şonda meniň duýgularym özgerer.

Meniň üçin geň-taň bolup görünen
Agras keşbiň öz görkünü ýitirer.
Agaçlar gol bulap, asmanam aglap,
Saňa diýjek sözlerimi ýetirer.

«Bagt» diýip, hasrat beren mähriban,
Ahmyrlary niçik maňa dözýärsiň?
Ýyllar geçer, geler hasap aýlanyp,
Ýiten ýodalardan meni gözlärsiň.

Bagtyň üçin saňa beren bagtymy,
Indi meniň gözlerimden gözleme.
Boldy, besdir, ýadapdyryn ýalandan,
Adym tutup, ýeke sözem sözleme.

Gunça ORAZOWA.

Goşgular